

பிரஸார் பாரதி
அகில இந்திய வானொலி, சென்னை-4
16 10 2024 **WEDNESDAY** 12 40 **PM**
வணக்கம், ஆகாஷ்வாணி - செய்திகள்

தலைப்புச் செய்திகள்

- குடியரசுத்தலைவர், பிரதமர் மற்றும் முக்கியத் தலைவர்களுக்குபாதுகாப்பு அளிக்கும் தேசிய பாதுகாப்புப் படையின் நிறுவன தினம் இன்று கொண்டாடப்படுகிறது இந்நாளை ஒட்டி படை வீரர்களுக்கு பிரதமர் திரு. நரேந்திர மோடி வாழ்த்து தெரிவித்துள்ளார்.
- இஸ்லாமாபாதில் இன்று தொடங்கிய ஷாங்காய் ஒத்துழைப்பு மாநாட்டில் வெளியுறவுத்துறை அமைச்சர் டாக்டர் எஸ். ஜெய்சங்கர் பங்கேற்றுள்ளார்.
- ஜம்மு-கஷ்மீர் முதலமைச்சராக தேசிய மாநாட்டுக் கட்சியின் திரு. **Omar Abdullah** இன்று பதவியேற்றுக் கொண்டார்.
- தமிழகத்தில் மழையால் பாதிக்கப்பட்ட பகுதிகளில் அனைத்து நிவாரணப் பணிகளும் முழுவீச்சில் மேற்கொள்ளப்பட்டு வருவதாக முதலமைச்சர் திரு. மு.க. ஸ்டாலின் தெரிவித்துள்ளார்.
- **Stockholm** ஓப்பன் டென்னிஸ் போட்டியின் ஆடவர் இரட்டையர் பிரிவில் இந்தியாவின் விஜய் சுந்தர் பிரசாந்த் - ஜீவன் நெடுஞ்செழியன் இணை காலிறுதிக்கு முன்னேறியுள்ளது.

>>>><<<<

குடியரசுத்தலைவர், பிரதமர் மற்றும் முக்கியத் தலைவர்களுக்கு பாதுகாப்பு அளிக்கும் தேசிய பாதுகாப்புப் படையின் நிறுவன தினம் இன்று கொண்டாடப்படுகிறது

இந்நாளையொட்டி பிரதமர் திரு. நரேந்திர மோடி விடுத்துள்ள வாழ்த்து செய்தியில், நாட்டைப் பாதுகாப்பதில் அப்படை வீரர்கள் வெளிப்படுத்தி வரும் தைரியம் மற்றும் அர்ப்பணிப்பு உணர்வுக்கு நாடு தலைவணங்குவதாக கூறியுள்ளார்.

நாட்டின் பாதுகாப்புக்காக தங்களையே அர்ப்பணித்து செயல்படும் இந்த வீரர்களின் துணிச்சல் பாராட்டுக்குரியது என்றும், இணையற்ற அவர்களது சேவைக்கு தலைவணங்குவோம் என்றும் பிரதமர் குறிப்பிட்டுள்ளார்.

>>>><<<<

ஷாங்காய் ஒத்துழைப்பு மாநாடு இஸ்லாமாபாத்தில் இன்று தொடங்கியது.

வெளியுறவு அமைச்சர் திரு. ஜெய்சங்கர் இதில் பங்கேற்றுள்ளார்.

இந்த அமைப்பின் உறுப்பு நாடுகளிடையேயான வர்த்தகம் மற்றும் பொருளாதார மேம்பாட்டு நடவடிக்கைகளுக்கு முக்கியத்துவம் அளிக்கும் வகையில் இம்மாநாடு நடத்தப்படுகிறது.

அந்த அமைப்பில் உறுப்பு நாடுகளுடன் இணைந்து, இந்தியா தீவிரமாக செயலாற்றி வருகிறது.

இந்த மாநாட்டுக்கு இடையே, வெளியுறவு அமைச்சர் திரு. ஜெய்சங்கர், மங்கோலிய பிரதமர் திரு.

Oyun-Erdene-ஐ சந்தித்து இருதரப்பு உறவுகள் குறித்து பேச்சு நடத்தினார்.

முன்னதாக, இன்று காலை இஸ்லாமாபாத்தில் உள்ள இந்திய தூதரக வளாகத்தில் அன்னையின் பெயரில் மரம் வளர்ப்போம் திட்டத்தின் கீழ், அமைச்சர் மரக்கன்றை நட்டு வைத்தார்.

>>>><<<<

ஜம்மு-கஷ்மீர் முதலமைச்சராக தேசிய மாநாட்டுக் கட்சியின் திரு. **Omar Abdullah** இன்று பதவியேற்றுக் கொண்டார்.

பூநீநகரில் உள்ள **Sher I Kashmir** சர்வதேச மாநாட்டு மையத்தில் நடைபெற்ற பதவியேற்பு விழாவில் துணை நிலை ஆளுநர் திரு. மனோஜ் சின்ஹா அவருக்கு பதவிப்பிரமாணம் செய்து வைத்தார்.

துணை முதலமைச்சராக திரு. சுரேந்தர்குமார் சௌத்ரியும் அதனைத் தொடர்ந்து அமைச்சர்களும் பதவியேற்றுக் கொண்டனர்.

காங்கிரஸ் தலைவர் திரு. மல்லிகார்ஜுன கார்கே, மக்களவை எதிர்க்கட்சித் தலைவர் திரு. ராகுல் காந்தி, சமாஜ்வாதி கட்சித் தலைவர் திரு. அகிலேஷ் யாதவ், திமுகவின் திருமதி. கனிமொழி உள்ளிட்ட பல தலைவர்கள் பதவியேற்பு விழாவில் பங்கேற்றனர்.

>>>><<<<

சுதந்திர போராட்ட வீரர் வீரபாண்டிய கட்டபொம்மனின் 225-வது நினைவு தினம் இன்று அனுசரிக்கப்படுகிறது.

இந்நாளையொட்டி, மத்திய இணையமைச்சர் டாக்டர் எல். முருகன் வெளியிட்டுள்ள சமூகவலைதளப் பதிவில், தமிழர்களின் வீரத்தை உலகிற்கு உணர்த்தியவர் வீரபாண்டிய கட்டபொம்மன் என்றும், வீரம் செறிந்த அவரது நினைவைப் போற்றுவோம் என்றும் குறிப்பிட்டுள்ளார்.

தமிழக ஆளுநர் திரு. ஆர்.என். ரவி வெளியிட்டுள்ள சமூகவலைதளப் பதிவில், அவரது தியாகமும், போர்க்குணமும் இன்றைய தலைமுறைக்கு ஊக்கமளிப்பதாக உள்ளதாகவும், பாஞ்சலக்குறிச்சி போர் அவரது துணிச்சலுக்கு சான்றாக உள்ளது எனவும் தெரிவித்துள்ளார்.

இந்நாளையொட்டி, தமிழக முதலமைச்சர் திரு. மு.க.ஸ்டாலின் வெளியிட்டுள்ள வலைதளப் பதிவில், கட்டபொம்மனின் புகழ் தென்னாட்டின் வீரம் செறிந்த வரலாற்றுப் பக்கங்களில் எந்நாளும் ஒளி வீசும் என்று கூறியுள்ளார்.

தூத்துக்குடி மாவட்டம், கயத்தாறில் உள்ள வீரபாண்டிய கட்டபொம்மனின் திருவுருவச் சிலைக்கு அரசு சார்பில் மாலை அணிவித்து மரியாதை செலுத்தப்பட்டது.

>>>><<<<

வங்கக்கடலில் நிலை கொண்டுள்ள காற்றழுத்த தாழ்வு மண்டலம் சென்னைக்கு கிழக்கு - தென்கிழக்கு திசையில் 360 கிலோமீட்டர் தொலைவில் நிலை கொண்டுள்ளதாக இந்திய வானிலை ஆய்வு மையம் தெரிவித்துள்ளது.

இது மேற்கு - வடமேற்கே நகர்ந்து, வடதமிழகம் - தெற்கு ஆந்திர கடலோரப் பகுதிக்கு இடையே நாளை காலை கரையை கடக்கக்கூடும் என்று அந்த மையம் கூறியுள்ளது.

இதன் காரணமாக, வடதமிழகம் மற்றும் புதுச்சேரியில் இன்று கன முதல் மிக கனமழை வரை பெய்யக்கூடும் என்றும் ஒரு சில இடங்களில் அதிகமழை பெய்யக்கூடும் என்றும் தெரிவிக்கப்பட்டுள்ளது.

நாளை வடதமிழகத்தின் உட்புற மாவட்டங்களில் கன முதல் அதிகமழை வரை பெய்யக்கூடும் என்றும் அந்த மையம் தெரிவித்துள்ளது.

தெற்கு ஆந்திரா மற்றும் ராயலசீமா பகுதியில் உள்ள ஒரு சில இடங்களில் இன்றும் நாளையும் அதிகமழை பெய்யக்கூடும் என்றும் வானிலை ஆய்வு மையம் எச்சரித்துள்ளது.

இதற்கிடையே, மழையால் பாதிக்கப்பட்ட பகுதிகளில் அனைத்து நிவாரணப் பணிகளும் முழுவீச்சில் மேற்கொள்ளப்பட்டு வருவதாக முதலமைச்சர் திரு. மு.க. ஸ்டாலின் தெரிவித்துள்ளார்.

மேலும், சென்னையில் உள்ள அம்மா உணவகங்களில் இன்றும் நாளையும் இலவசமாக உணவு வழங்கப்படும் என்றும் அவர் கூறியுள்ளார்.

சென்னை, சேப்பாக்கம் சட்டப்பேரவை தொகுதியில் மழைநீர் தேங்கியுள்ள பகுதிகளில் தூய்மைப்பணி செய்துவரும் பணியாளர்களை துணை முதலமைச்சர் திரு. உதயநிதி ஸ்டாலின் இன்று நேரில் சந்தித்து பேசினார்.

அப்போது, தூய்மைப் பணியாளர்களுக்கு அவர் பரிசுகளை வழங்கி கௌரவித்தார்.

சென்னையில் உள்ள சாலைகளில் மழையால் போக்குவரத்து தடை ஏற்படாத வகையில், தமிழக அரசு நடவடிக்கை எடுத்து வருவதாக மாநில பொதுப்பணித்துறை அமைச்சர் திரு. எ.வ. வேலு கூறியுள்ளார்.

இன்று செய்தியாளர்களை சந்தித்த அவர், இதனை தெரிவித்தார்.

(சவுண்ட் பைட் - எ.வ. வேலு 51 செகண்ட்ஸ்)

தொடர் மழை காரணமாக கிருஷ்ணகிரி அணை நிரம்பும் நிலையில் உள்ளதாக அதிகாரிகள் தெரிவித்துள்ளனர்.

இதன் காரணமாக, கிருஷ்ணகிரி, தருமபுரி, திருவண்ணாமலை மாவட்டங்களில் கரையோரப் பகுதிகளில் வசிக்கும் மக்களுக்கு வெள்ள அபாய எச்சரிக்கை விடுக்கப்பட்டுள்ளது.

மயிலாடுதுறை மாவட்டத்தில் இன்று கனமழை பெய்யக்கூடும் என்று எச்சரிக்கை விடுக்கப்பட்டுள்ள நிலையில், மீட்புப் பணிகளை மேற்கொள்ளும் வகையில் தமிழ்நாடு பேரிடர் மீட்புப் படையினர் தயார் நிலையில் உள்ளதாக எமது செய்தியாளர் தெரிவிக்கிறார்.

காஞ்சிபுரம் மாவட்டம், பூக்கடைச்சத்திரம் பகுதியில் மழையின் போது மின்சாரம் தாக்கி உயிரிழந்தவரின் குடும்பத்திற்கு மாநில கைத்தறித்துறை அமைச்சர் திரு. ஆர். காந்தி, மாநில பேரிடர் நிவாரண நிதியிலிருந்து 4 லட்சம் ரூபாய்க்கான காசோலையை வழங்கினார்.

இதற்கிடையே, அரபிக்கடலில் ஏற்பட்ட கடல் சீற்றத்தால், கன்னியாகுமரி மாவட்டத்தில் அழிக்கால், பிள்ளைத்தோப்பு பகுதிகளில் உள்ள நூற்றுக்கும் வீடுகளுக்குள் கடல்நீர் புகுந்தது.

நீரில் சிக்கித் தவித்த மக்களை தீயணைப்புத் துறையினர் விரைந்து வந்து மீட்டதாக எமது செய்தியாளர் தெரிவிக்கிறார்.

(வாய்ஸ் டைட் - குமார் 39 செகண்ட்ஸ்)

>>>><<<<

காஸா பகுதியில் இஸ்ரேல் பாதுகாப்பு படையினர் நடத்திய மூன்று வெவ்வேறு தாக்குதல்களில் பொதுமக்கள் 26 பேர் உயிரிழந்துள்ளதாக பாலஸ்தீனம் தெரிவித்துள்ளது.

ஐபாலியா அகதிகள் முகாம், தெற்கு மற்றும் மத்திய காஸா பகுதிகளில் இஸ்ரேல் நடத்திய தாக்குதலில் இந்த உயிரிழப்பு நிகழ்ந்துள்ளதாக பாலஸ்தீன சுகாதாரத்துறை அறிவித்துள்ளது.

>>>><<<<

விவசாயக் கழிவுகளை எரிப்பதன் மூலமாக காற்று மாசுபடுதல் நிகழ்வதை தடுக்கும் வகையில் ஹரியானா, பஞ்சாப் மாநில அரசுகள் உரிய நடவடிக்கைகளை எடுக்கவில்லை என்று உச்சநீதிமன்றம் கண்டனம் தெரிவித்துள்ளது.

நீதிபதி அவய் ஓகா, தலைமையிலான அமர்வு முன்பாக இதுதொடர்பான வழக்கு விசாரணைக்கு வந்தபோது, காற்று மாசுபடுவதற்கு காரணமானவர்கள் மீது உரிய நடவடிக்கை மேற்கொள்ள வேண்டும் என்றும் நீதிபதிகள் வலியுறுத்தினர்.

>>>><<<<

Stockholm ஓப்பன் டென்னிஸ் போட்டியின் ஆடவர் இரட்டையர் பிரிவில் இந்தியாவின் விஜய் சுந்தர் பிரசாந்த் - ஜீவன் நெடுஞ்செழியன் இணை காலிறுதிக்கு முன்னேறியுள்ளது.

ஸ்வீடனில் நடைபெற்று வரும் இப்போட்டியின் காலிறுதிக்கு முந்தைய சுற்றில் இந்த இணை ஸ்வீடனின் **Filip Bergevi-Erik Grevelius** இணையை 5-7, 6-2, 10-5 என்ற செட்கணக்கில் வென்றது.

>>>><<<<

லண்டனில் நடைபெற்று வரும் **WR** செஸ் மாஸ்டர்ஸ் போட்டியில், இந்தியாவின் அர்ஜூன்
எரிகேஸி மற்றும் பிரக்ஞானந்தா அரையிறுதிக்கு முன்னேறியுள்ளனர்.

>>>><<<<